

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಬಹುರತ್ನಪದ್ಧತಿಃ ಷೋಡಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಬಹುರತ್ನಪದ್ಧತಿಃ ಷೋಡಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಮುಖಬಾಹೂರುಪಾದೇಭ್ಯೋ ವರ್ಣಾನ್ ಸೃಷ್ಟವತಃ ಪ್ರಭೋಃ |

ಪ್ರಪದ್ಯೇ ಪಾದುಕಾಂ ರತ್ನೈಃ ವ್ಯಕ್ತವರ್ಣವ್ಯವಸ್ಥಿತೀಂ || 16.1 ||

ಮಣಿಭಿಃ ಸಿತರಕ್ತಪೀತಕೃಷ್ಣೈಃ

ಭವತೀ ಕಾಂಚನಪಾದುಕೇ ! ವಿಚಿತ್ರಾ |

ಯುಗಭೇದವಿಕಲ್ಪಿತಂ ಮುರಾರೇಃ

ಯುಗಪದ್ಧರ್ಶಯತೀವ ವರ್ಣಭೇದಂ || 16.2 ||

ನವರತ್ನವಿಚಿತ್ರಿತಾ ಮುರಾರೇಃ

ಪದಯೋಸ್ತ್ವಂ ಮಣಿಪಾದುಕೇ ! ವಿಭಾಸಿ |

ನವಖಂಡವತೀ ವಸುಂಧರೇವ

ಪ್ರಣಯಾಜ್ಞನ್ಮಭುವಂ ಸಮಾಶ್ರಯಂತೀ || 16.3 ||

ಸಹಸಾ ವಿನಿವೇದ್ಯ ಸಾಪರಾಧಾನ್

ತ್ವದಧೀನಸ್ವಪದೇ ಮುಕುಂದಪಾದೇ |

ಅರುಣೋಪಲಸಕ್ತಮೌಕ್ತಿಕಶ್ರೀಃ

ಸ್ಮಯಮಾನೇವ ವಿಭಾಸಿ ಪಾದುಕೇ ! ತ್ವಂ || 16.4 ||

ಬಹುರತ್ನಸಮುದ್ಭವಂ ಮಯೂಖಂ

ತವ ಮನ್ಯೇ ಮಣಿಪಾದುಕೇ ! ಮುರಾರೇಃ |

ಚರಣೋಪಗತಂ ಮಯೂರಪಿಂಛಂ
ಮಕುಟಾರೋಹಣಸಾಹಸಂ ಪ್ರಮಾಷ್ಟುಂ || 16.5 ||

ಪ್ರಭಯಾ ಹರಿನೀಲಮೌಕ್ತಿಕಾನಾಂ
ವಿಕಸಂತ್ಯಾ ದಿಶಸೀವ ಪಾದುಕೇ ! ತ್ವಂ |
ಮಧುಭಿಚ್ಚರಣಾರವಿಂದಲಕ್ಷ್ಮ್ಯಾಃ
ಸೃಜಮಿಂದೀವರಪುಂಡರೀಕಬದ್ಧಾಂ || 16.6 ||

ತವ ಮಾಧವಪಾದುಕೇ ! ಮಣೀನಾಂ
ಪ್ರಭಯಾ ದೇವಿ ! ಸಿತಾಸಿತಾರುಣಾನಾಂ |
ವಹತೇ ಗಿರಿಶಸ್ಯ ಮೌಳಿಗಂಗಾ
ಕುಮುದೇಂದೀವರಪದ್ಮಕಾನನಾನಿ || 16.7 ||

ಪೃಥಗ್ವಿಧಾನಾಂ ದ್ಯುತಿಭಿರ್ಮಣೀನಾಂ
ತ್ವಾಂ ಪಾದುಕೇ ! ಲೋಹಿತಶುಕ್ಲಕೃಷ್ಣಾಂ |
ವಿಹಾರಹೇತೋರಿಹ ರಂಗಭರ್ತುಃ
ಪಾದಾನುಷಕ್ತಾಂ ಪ್ರಕೃತಿಂ ಪ್ರತೀಮಃ || 16.8 ||

ತಮಾಲನೀಲದ್ಯುತಿಮಿಂದ್ರನೀಲೈಃ
ಮುಕ್ತಾನುವಿದ್ಧಾಂ ಮಣಿಪಾದುಕೇ ! ತ್ವಾಂ |
ಅವೈಮಿ ರಂಗೇಶ್ವರಕಾಂತಿಸಿಂಧೋಃ
ವೇಲಾಮವಿಶ್ರಾಂತಗತಾಗತಾರ್ಹಾಂ || 16.9 ||

ಅವೈಮಿ ರಂಗೇಶ್ವರಪಾದುಕಾಭ್ಯಾಂ
ಅಕಾಲಕಾಲ್ಯಂ ವಿಭವಂ ವಿಧಾತುಂ |
ವಜ್ರೇಂದ್ರನೀಲವ್ಯಪದೇಶದೃಶ್ಯಂ
ಬಂದೀಕೃತಂ ನೂನಮಹಸ್ತ್ರಿಯಾಮಂ || 16.10 ||

ಪದಸ್ಯ ಗೋಪ್ತೀ ಭವತೀ ಮುರಾರೇಃ
ಮಣಿಸ್ಪೃಶಾ ಮೌಕ್ತಿಕರತ್ನಭಾಸಾ |

ಅಂತರ್ಧೃಶಂ ಸಾಂಜನಯಾ ಮುನೀನಾಂ
ಅನಕ್ತಿ ಕರ್ಪೂರಶಲಾಕಯೇವ || 16.11 ||

ಮುಕ್ತಾಮಯೂಖಪ್ರಕರೈಃ ಸುಭದ್ರಾ
ಕೃಷ್ಣಾ ಮಹೇಂದ್ರೋಪಲರಶ್ಮಿಜಾಲೈಃ |
ಮಾನ್ಯಾ ಮುರಾರೇರ್ಮಣಿಪಾದುಕೇ ! ತ್ವಂ
ವಿಹಾರಯುಕ್ತಾ ವಿಜಯಂ ವೃಣೋಷಿ || 16.12 ||

ವಿಚಿತ್ರವರ್ಣಾಂ ಮಣಿಪಾದುಕೇ ! ತ್ವಾಂ
ಛಂದೋಮಯೀಂ ಸಾಮನಿಬದ್ಧಗೀತಿಂ |
ಮುನೀಂದ್ರಜುಷ್ಠಾಂ ದ್ವಿಪದಾಂ ಮುರಾರೇಃ
ಪ್ರತ್ಯಾಯಿಕಾಂ ಕಾಂಚಿದೃಚಂ ಪ್ರತೀಮಃ || 16.13 ||

ಪ್ರಸೇದುಷೀ ಗೋತ್ರಭಿದಃ ಪ್ರಣಾಮೈಃ
ಪುಷ್ಣಾಸಿ ರಂಗೇಶ್ವರಪಾದುಕೇ ! ತ್ವಂ |
ಮಣಿಪ್ರಭಾಸಂವಲನಾಪದೇಶಾತ್
ಪ್ರಾಯಸ್ತದರ್ಹಾಣಿ ಶರಾಸನಾನಿ || 16.14 ||

ಶೋಣಾಶ್ಮನಾಂ ತವ ಹರಿನ್ಮಣಿರಶ್ಮಿಭಿನ್ನಂ
ಬಾಲಾತಪಂ ಬಲಿವಿಮರ್ದನಪಾದರಕ್ಷೇ ! |
ಶ್ಯಾಮೀಕೃತಂ ಶುಕಶಕುಂತಗಣಪ್ರವೇಶಾತ್
ಶಂಕೇ ಸತಾಂ ಕಿಮಪಿ ಶಾಲಿವನಂ ವಿಪಕ್ಷಂ || 16.15 ||

ಸಂಭಿದ್ಯಮಾನಮಣಿವಿದ್ರುಮಮೌಕ್ತಿಕಶ್ರೀಃ
ಸೈರಂದ್ರಿಕೇವ ಭವತೀ ಮಣಿಪಾದರಕ್ಷೇ ! |
ಪ್ರಸ್ತೌತಿ ರಂಗನೃಪತೇಶ್ಚರಣಾರವಿಂದೇ
ಕಸ್ತೂರಿಕಾಘುಸೃಣಚಂದನಪಂಕಚರ್ಚಾಂ || 16.16 ||

ಆತನ್ವತೀಮಸುರಮರ್ದನಪಾದರಕ್ಷೇ !
ಶುದ್ಧಾಂತಪಕ್ಷ್ಮಳದೃಶಾಂ ಮದನೇಂದ್ರಜಾಲಂ |

ವೈಹಾರಿಕೀಂ ವಿವಿಧರತ್ನಮಯೂಖಲಕ್ಷ್ಯಾತ್
ಮನ್ಯೇ ಸಮುದ್ವಹಸಿ ಮೋಹನಪಿಂಞಿಕಾಂ ತ್ವಂ || 16.17 ||

ರತ್ನೈರ್ವ್ಯವಸ್ಥಿತಸಿತಾಸಿತಶೋಣವರ್ಣೈಃ
ಆಲೋಕವದ್ಧಿರಜಹಚ್ಚುತಿಸನ್ನಿಕರ್ಷೈಃ |
ದ್ರಷ್ಟುಂ ಮುಕುಂದಚರಣಾವನಿಮೇಷದೃಶ್ಯಾ
ಸಂದೃಶ್ಯಸೇ ಜನನಿ ! ಸಂಬೃತನೇತ್ರಪಂಕ್ತಿಃ || 16.18 ||

ಗಾರುತ್ಮತಾಂತರಿತಮೌಕ್ತಿಕಪಂಕ್ತಿಲಕ್ಷ್ಯಾತ್
ದೂರ್ವಾಮಧೂಕರಚಿತಂ ದುರಿತೋಪಶಾಂತ್ಯೈ |
ಮಾತಃ ! ಸ್ವಯಂ ವಹಸಿ ಮುಗ್ಧಧಿಯಾಂ ಪ್ರಜಾನಾಂ
ಮಂಗಳ್ಯಮಾಲ್ಯಮಿವ ಮಾಧವಪಾದುಕೇ ! ತ್ವಂ || 16.19 ||

ರಂಗಾಧಿರಾಜಪದರಕ್ಷಿಣಿ ! ರಾಜತೇ ತೇ
ವಜ್ರೋಪಸಂಘಟಿತಮೌಕ್ತಿಕವಿದ್ರುಮಶ್ರೀಃ |
ಸಕ್ತಾ ಚಿರಂ ಮನಸಿ ಸಂಯಮಿನಾಂ ನಿವಾಸಾತ್
ಸೂರ್ಯೇಂದುವಹ್ನಿಮಯಮಂಡಲವಾಸನೇವ || 16.20 ||

ಆಸಕ್ತವಾಸವಶಿಲಾಶಕಲಾಸ್ತ್ವದೀಯಾಃ
ಪದ್ಮಾಸಹಾಯಪದರಕ್ಷಿಣಿ ! ಪದ್ಮರಾಗಾಃ |
ಪ್ರತ್ಯಕ್ಷಯಂತಿ ಕಮಪಿ ಭ್ರಮರಾಭಿಲೀನಂ
ಪಾದಾರವಿಂದಮಕರಂದರಸಪ್ರವಾಹಂ || 16.21 ||

ಅಂತಃ ಪುರಾಣಿ ಸಮಯೇಷ್ಟಭಿಗಂತುಮೇಕಾ
ರಂಗೇಶಿತುರ್ಜ್ಜಪಯಸೀವ ಪದಾವನಿ ! ತ್ವಂ |
ಮುಕ್ತಾಂಶುಜಾಲಮಿಳನಾದ್ರುಚಿರೈಃ ಪ್ರವಾಳೈಃ
ಬಿಂಬಾಧರಂ ಸ್ಮಿತವಿಶೇಷಯುತಂ ಪ್ರಿಯಾಣಾಂ || 16.22 ||

ರಂಗೇಶ್ವರಸ್ಯ ಮೃಗಯೋಶ್ಚರಣಾವಸಕ್ತಾಂ
ರಕ್ಷಃ ಕಪೀಂದ್ರಮಕುಟೇಷು ನಿವೇಶಯೋಗ್ಯಾಂ |

ಮನ್ಯೇ ಪದಾವನಿ ! ನಿಬದ್ಧವಿಚಿತ್ರರತ್ನಾಂ
ಮಾಯಾಮೃಗಸ್ಯ ರಚಿತಾಮಿವ ಚರ್ಮಣಾ ತ್ವಾಂ || 16.23 ||

ಬಧ್ನಾಸಿ ರಂಗಪತಿವಿಭ್ರಮಪಾದುಕೇ ! ತ್ವಂ
ಮಾಯಾಕಿರಾತಮಕುಟೇ ನವಬಹುಮಾಲಾಂ |
ಆಕೃಷ್ಟವಾಸವಧನುಶ್ಯಕಲೈರ್ಮಣೀನಾಂ
ಅನ್ಯೋನ್ಯಸಂಘಟಿತಕರ್ಬುರಿತ್ಯೈರ್ಮಯೂಖೈಃ || 16.24 ||

ಅನ್ಯೋನ್ಯಬಂಧುರಹರಿನ್ಮಣಿಪದ್ಮರಾಗಾ
ರಂಗೇಶ್ವರಸ್ಯ ಚರಣಾವನಿ ! ರಾಜಸೇ ತ್ವಂ |
ಆತ್ಮೋಪಮಾನವಿಭವಾಚ್ಚರಿತಾರ್ಥಯಂತೀ
ಶೈಲಾತ್ಮಜಾಗಿರಿಶಯೋರಿವ ಮೂರ್ತಿಮೇಕಾಂ || 16.25 ||

ತಾಪತ್ರಯಪ್ರಶಮನಾಯ ಸಮಾಶ್ರಿತಾನಾಂ
ಸಂದರ್ಶಿತಾರುಣಸಿತಾಸಿತರತ್ನಪಂಕ್ತಿಃ |
ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ
ಪ್ರಾಯಃ ಸರೋಜಕುಮುದೋತ್ಪಲಕಾನನಾನಿ || 16.26 ||

ದೇಹದ್ಯುತಿಂ ಪ್ರಕಟಯಂತಿ ಮಹೇಂದ್ರನೀಲಾಃ
ಶೌರೇಃ ಪದಾಂಬುಜರುಚಿಂ ತವ ಪದ್ಮರಾಗಾಃ |
ಅನ್ಯೋನ್ಯಲಬ್ಧಪರಭಾಗತಯಾ ತ್ವಮೀಷಾಂ
ಆಭಾತಿ ಕಾಂತಿರಪರಾ ಮಣಿಪಾದರಕ್ಷೇ ! || 16.27 ||

ಆಕೀರ್ಣಮೌಕ್ತಿಕಹರಿನ್ಮಣಿಪದ್ಮರಾಗಾಂ
ಅಂಭೋಜಲೋಚನಪದಾವನಿ ! ಭಾವಯೇ ತ್ವಾಂ |
ತತ್ಪಾದವಿಶ್ರಮಜುಷಾಂ ಶ್ರುತಿಸುಂದರೀಣಾಂ
ವರ್ಣೋಪಧಾನಮಿವ ಮೌಳಿನಿವೇಶಯೋಗ್ಯಂ || 16.28 ||

ಆಸನ್ನವಾಸವಶಿಲಾರುಚಿರಾಸ್ತ್ವದೀಯಾಃ
ಪದ್ಮೇಕ್ಷಣಸ್ಯ ಪದರಕ್ಷಣಿ ! ಪದ್ಮರಾಗಾಃ |

ಸಂಭಾವಯಂತಿ ಸಮಯೇ ಕ್ವಚಿದುಷ್ಟಭಾನೋಃ
 ಸದ್ಯಃ ಪ್ರಸೂತಯಮುನಾಸುಭಗಾಮವಸ್ಥಾಂ || 16.29 ||

ಮುಕ್ತೇಂದ್ರನೀಲಮಣಿಭಿರ್ವಿಹಿತೇ ಭವತ್ಯಾಃ
 ಪಂಕ್ತೀ ದೃಢೇ ಪರಮಪೂರುಷಪಾದರಕ್ಷೇ ! |
 ಮನ್ಯೇ ಸಮಾಶ್ರಿತಜನಸ್ಯ ತವಾನುಭಾವಾತ್
 ಉನ್ನೋಚಿತೇ ಸುಕೃತದುಷ್ಕೃತಶೃಂಖಲೇ ದ್ವೇ || 16.30 ||

ಉದ್ಗೀರ್ಣಗಾಢತಮಸೋ ಹರಿನೀಲಭಂಗಾಃ
 ತಾರಾವಿಶೇಷರುಚಿರಾಣಿ ಚ ಮೌಕ್ತಿಕಾನಿ |
 ತ್ವತ್ಸಂಗಮಾತ್ ಸರಸಿಜೇಕ್ಷಣಪಾದರಕ್ಷೇ !
 ಸಂಯೋಜಯಂತಿ ನಿಶಯಾ ಭವಮೌಳಿಚಂದ್ರಂ || 16.31 ||

ವಿಷ್ಣೋಃ ಪದೇನ ಘಟಿತಾ ಮಣಿಪಾದುಕೇ ! ತ್ವಂ
 ವ್ಯಕ್ತೇಂದ್ರನೀಲರುಚಿರುಜ್ಜ್ವಲಮೌಕ್ತಿಕಶ್ರೀಃ |
 ಕಾಲೇಷು ದೀವ್ಯಸಿ ಮರುದ್ಭಿರುದೀರ್ಯಮಾಣಾ
 ಕಾದಂಬಿನೀವ ಪರಿತಃ ಸ್ಫುಟಿವಾರಿಬಿಂದುಃ || 16.32 ||

ಭಾಸಾ ಸ್ವಯಾ ಭಗವತೋ ಮಣಿಪಾದರಕ್ಷೇ !
 ಮುಕ್ತಾಂಚಿತಾ ಮರಕತೋಪಲಪದ್ಧತಿಸ್ತೇ |
 ನಿತ್ಯಾವಗಾಹನಸಹಂ ಸಕಲಸ್ಯ ಜಂತೋಃ
 ಗಂಗಾನ್ವಿತಂ ಜನಯತೀವ ಸಮುದ್ರಮನ್ಯಂ || 16.33 ||

ಸೂರ್ಯಾತ್ಮಜಾ ಹರಿಶಿಲಾಮಣಿಪಂಕ್ತಿಲಕ್ಷ್ಯಾತ್
 ತ್ವಾಂ ನಿತ್ಯಮಾಶ್ರಿತವತೀ ಮಣಿಪಾದರಕ್ಷೇ ! |
 ಆದೌ ಜನಾರ್ದನಪದೇ ಕ್ಷಣಮಾತ್ರಲಗ್ನಾಂ
 ಆಸನ್ನಮೌಕ್ತಿಕರುಚಾ ಹಸತೀವ ಗಂಗಾಂ || 16.34 ||

ಪರ್ಯಂತಸಂಘಟಿತಭಾಸುರಪದ್ಮರಾಗಾಃ
 ಪದ್ಮೋದರಭ್ರಮರಕಾಂತಿಮುಷಸ್ತ್ವದೀಯಾಃ |

ತ್ವತ್ಸಂಶ್ರಯೇಣ ಚರಣಾವನಿ ! ಶಕ್ರನೀಲಾಃ
ಪೀತಾಂಬರೇಣ ಪುರುಷೇಣ ತುಲಾಂ ಲಭಂತೇ || 16.35 ||

ಶಂಕೇ ಪದಾವನಿ ! ಸದಾ ಪರಿಚಿನ್ವತೀ ತ್ವಂ
ರಂಗೇಶಿತುಶ್ಚರಣಪಂಕಜಸೌಕುಮಾರ್ಯಂ |
ಅಗ್ರೇ ಮಹೋಭಿರರುಣೋಪಲಮೌಕ್ತಿಕಾನಾಂ
ಪ್ರಾಜ್ಯಾಂ ವಿನಿಕ್ಷಿಪಸಿ ಪಲ್ಲವಪುಷ್ಪಪಂಕ್ತಿಂ || 16.36 ||

ನಿರ್ಗಚ್ಛತಾ ಚರಣರಕ್ಷಿಣಿ ! ನೀಯಮಾನಾ
ರಂಗೇಶ್ವರೇಣ ಭವತೀ ರಣದೀಕ್ಷಿತೇನ |
ಸೂತೇ ಸುರಾರಿಸುಭಟೀನಯನಾಂಬುಜಾನಾಂ
ಜ್ಯೋತ್ಸೀಂ ನಿಶಾಮಿವ ಸಿತಾಸಿತರತ್ನಭಾಸಾ || 16.37 ||

ಮರಕತಹರಿತಾಂಗೀ ಮೇದುರಾ ಪದ್ಮರಾಗೈಃ
ಅಭಿನವಜಲಬಿಂದುವ್ಯಕ್ತಮುಕ್ತಾಫಲಶ್ರೀಃ |
ಕಲಯಸಿ ಪದರಕ್ಷೇ ! ಕೃಷ್ಣಮೇಘಪ್ರಚಾರಾತ್
ಕನಕಸರಿದನೂಪೇ ಶಾದ್ವಲಂ ಸೇಂದ್ರಗೋಪಂ || 16.38 ||

ವಿರಚಿತಸುರಸಿಂಧೋರ್ವಿಷ್ಣುಪಾದಾರವಿಂದಾತ್
ಸಮಧಿಕಮನುಭಾವಂ ಪಾದುಕೇ ! ದರ್ಶಯಂತೀ |
ವಲಭಿದುಪಲಮುಕ್ತಾಪದ್ಮರಾಗಪ್ರಕಾಶೈಃ
ಪರಿಣಮಯಸಿ ನೂನಂ ಪ್ರಾಪ್ತಶೋಣಂ ಪ್ರಯಾಗಂ || 16.39 ||

ವಿವಿಧಮಣಿಮಯೂಖೈರ್ವ್ಯಕ್ತಪಕ್ಷಾಂ ವಿಚಿತ್ರೈಃ
ಜಲನಿಧಿದುಹಿತುಸ್ತ್ವಾಂ ವೇದ್ಮಿ ಲೀಲಾಚಕೋರೀಂ |
ಅನಿಶಮವಿಕಲಾನಾಂ ಪಾದುಕೇ ! ರಂಗಭರ್ತುಃ
ಚರಣನಖಮಣೀನಾಂ ಚಂದ್ರಿಕಾಮಾಪಿಬಂತೀಂ || 16.40 ||

ಚರಣಕಮಲಸೇವಾಸಂಗಿನಾಂ ರಂಗಭರ್ತುಃ
ವಿನಯಗರಿಮಭಾಜಾಂ ವರ್ಜಿತೈರಾತಪತ್ರೈಃ |

ಪುನರಪಿ ಪದರಕ್ಷೇ ! ಪುಷ್ಯಸಿ ತ್ವಂ ಸುರಾಣಾಂ
ಬಹುವಿಧಮಣಿಕಾಂತ್ಯಾ ಬರ್ಹಿಪಿಂಛಾತಪತ್ರಂ || 16.41 ||

ಮರಕತರುಚಿಪತ್ರಾ ಮೌಕ್ತಿಕಸ್ಮೇರಪುಷ್ಪಾ
ಸ್ಫುಟಕಿಸಲಯಶೋಭಾ ಭಾಸುರೈಃ ಪದ್ಮರಾಗೈಃ |
ಫಲಮಖಿಲಮುದಾರಾ ರಂಗನಾಥಸ್ಯ ಪಾದೇ
ಕಲಯತಿ ಭವತೀ ನಃ ಕಲ್ಪವಲ್ಲೀವ ಕಾಚಿತ್ || 16.42 ||

ಬಹುಮಣಿರುಚಿರಾಂಗೀಂ ರಂಗನಾಥಸ್ಯ ಪಾದಾತ್
ನಿಜಶಿರಸಿ ಗಿರೀಶೋ ನಿಕ್ಷಿಪನ್ ಪಾದುಕೇ ! ತ್ವಾಂ |
ಸ್ಮರತಿ ಲಳಿತಮಂತರ್ಲಾಳನೀಯಂ ಭವಾನ್ಯಾಃ
ತರಳಘನಕಲಾಪಂ ಷಣ್ಮುಖಸ್ಯೌಪವಾಹ್ಯಂ || 16.43 ||

ವಿವಿಧಮಣಿಸಮುತ್ಥೈರ್ವ್ಯಕ್ತಮಾಪಾದಯಂತೀಂ
ದಿವಸರಜನಿಸಂಧ್ಯಾಯೌಗಪದ್ಯಂ ಮಯೂಖೈಃ |
ಉಪನಿಷದುಪಗೀತಾಂ ಪಾದುಕೇ ! ರಂಗಿಣಸ್ತ್ವಾಂ
ಅಘಟಿತಘಟನಾರ್ಹಾಂ ಶಕ್ತಿಮಾಲೋಚಯಾಮಃ || 16.44 ||

ಸಕಲಮಿದಮವಂಧ್ಯೇ ಶಾಸನೇ ಸ್ಥಾಪಯಂತೀ
ಮುರಮಥನಪದಸ್ಥಾ ಮೌಕ್ತಿಕಾದಿಪ್ರಕಾರಾ |
ಪ್ರಕಟಯಸಿ ವಿಶುದ್ಧಶ್ಯಾಮರಕ್ತಾದಿರೂಪಾನ್
ಫಲಪರಿಣತಿಭೇದಾನ್ ಪ್ರಾಣಿನಾಂ ಪಾದುಕೇ ! ತ್ವಂ || 16.45 ||

ಪ್ರದಿಶತಿ ಮುದಮಕ್ಷೋಃ ಪಾದುಕೇ ! ದೇಹಭಾಜಾಂ
ಶತಮಖಮಣಿಪಂಕ್ತಿಃ ಶಾರ್ಙ್ಗಣಸ್ತುಲ್ಯವರ್ಣಾ |
ಪರಿಸರನಿಹಿತ್ಯಿಸ್ತೇ ಪದ್ಮರಾಗಪ್ರದೀಪೈಃ
ಘನತರಪರಿಣದ್ಧಾ ಕಜ್ಜಳಶ್ಯಾಮಿಕೇವ || 16.46 ||

ಕಲಯಾಽಪಿ ಹಾನಿರಹಿತೇಷು ಸದಾ
ತವ ಮೌಕ್ತಿಕೇಷು ಪರಿತಃ ಪ್ರಥತೇ |

ಉಪರಜ್ಯಮಾನಹರಿಣಾಂಕತುಲಾ

ಹರಿಪಾದುಕೇ ! ಹರಿಶಿಲಾಮಹಸಾ || 16.47 ||

ಮರಕತಪತ್ರಳಾ ರುಚಿರವಿದ್ಯುಮಪಲ್ಲವಿತಾ

ಪೃಥುತರಮೌಕ್ತಿಕಸ್ತಬಕಿತಾ ನಿಗಮೈಃ ಸುರಭಿಃ |

ಉಪವನದೇವತೇವ ಚರಣಾವನಿ ! ರಂಗಪತೇಃ

ಅಭಿಲಷತೋ ವಿಹಾರಮಭಿಗಮ್ಯ ಪದಂ ಸ್ಪೃಶಸಿ || 16.48 ||

ಸದೋತ್ತುಂಗೇ ರಂಗಕ್ಷಿತಿರಮಣಪಾದಪ್ರಣಯಿನಿ !

ತ್ವದಾಲೋಕೇ ತತ್ತನ್ಮಣಿರಿರಣಸಂಭೇದಕಲುಷೇ |

ಪ್ರತಿಸ್ತೋತೋವೃತ್ತ್ಯಾ ಪ್ರಥಿತರುಚಿಭೇದಂ ನ ಸಹತೇ

ನವಾಂಭಸ್ವಾಚ್ಛಂದ್ಯಂ ನಮದಮರಕೋಟೀರಮಕರಃ || 16.49 ||

ಜನಯಸಿ ಪದಾವನಿ ! ತ್ವಂ ಮುಕ್ತಾಶೋಣಮಣಿಶಕ್ರನೀಲರುಚಾ |

ನಖರುಚಿಸಂತತಿರುಚಿರಾಂ ನಂದಕನಿಸ್ತಿಂಶಸಂಪದಂ ಶೌರೇಃ || 16.50 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಬಹುರತ್ನಪದ್ಧತಿಃ ಷೋಡಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||